



197 sena ilu ... il-Pesta ta' l-1813-1814 jew

Meta kienu ser jinquerdu l-Furjanizi kollha

Minn Nigel Holland

Fl-1813 faqqgħet fil-gzejjer Maltin il-flagell tal-Pesta u sakemm din battiet għal kollox sena wara kienu tilfu hajjithom mhux anqas minn 4572 ruh minn popolazzjoni ta' xi 100,000 ruh.*1
Il-Floriana mhux talli ma skansat xejn minn dan il-flagell talli f'hin minnhom il-popolazzjoni tagħha kienet f'periklu li tinqered kollha.

Il-bidu tal-flagell

Huwa forsi diffiċli li wiehed jgħid b'ċertezza x'kien is-sors eżatt ta' dan il-flagell li laqat lil gzejjer Maltin iżda jeżisti fatt li huwa stabbilit sew.

Dan hu li, giet min fejn giet il-Pesta, huwa żgur li l-ewwel li sabet fl-għeruq tagħha kien f'dar partikolari fil-Belt fejn kien joqgħod l-iskarpar Salvatore Borg li kien magħruf li minn żmien għal żmien kien jakkwista llegalment affarijiet li jkunu taht kwarantina u jista' jkun li kien akkwista xi oġġetti gejjin minn barra li kienu infettati bil-Pesta li f'dawk iż-żminijiet kienet preżenti dejjem, taht forma jew oħra, f'diversi portijiet tal-lvant tal-Mediterran li magħhom Malta kellha kummerċ qawwi.

L-ewwel manifestazzjoni ta' l-epidemija kien il-mard u sussegwentement il-mewt li laqtu lil numru ta' membri mill-familja ta' Borg fuq perjodu bejn l-aħħar ta' April u l-4 ta' Mejju, 1813.

Għaddew ftit jiem qabel ma' l-awtoritajiet ikkonfermaw li l-mard u l-imwiet fil-familja Borg kienu kkawżati mill-Pesta iżda fl-4 ta' Mejju l-gvern hareġ twissija immedjata u beda jiehu miżuri biex jilqa' għal din l-epidemija.

Fir-rigward tal-Floriana, u anki t-tliet iBliet, ingħataw struzzjonijiet lill-Logutenenti biex personalment jispezzjonaw il-kwartieri tal-foqra fid-distretti rispettivi tagħhom u jagħmlu rapport lill-gvern fuq il-postijiet f'dawn iż-żoni li setgħu jkunu ta' periklu partikolari għas-saħħa*2 fosthom minhabba nuqqas ta' indafa. (Il-Logutenenti kienu persuni li kellhom dmirijiet amministrattivi u gudizzjarji u l-Logutenent tal-Floriana fi żmien il-Pesta kien Gaetano Fabri).*3

Il-gvern kien haseb li b'xi miżuri li kien ha fil-bidu kien ser ikun kapaċi li jikkontrolla l-firxa tal-Pesta iżda għarralu bil-kbir. Meta l-epidemija infirxet mal-Belt Valletta kollha u sussegwentement anki sal-Floriana, bl-imwiet joktru kuljum, kulhadd beda jwajjal f'xulxin għas-sitwazzjoni diżastruża li żvolġiet. In-nies bdew iwajjal fil-Board of Health talli ma hax il-miżuri ġusti u l-Board beda jwajjal fil-Gvern u akkużah li naqas li jaġixxi, jew dam wisq biex jaġixxi, fuq ir-rakkomandazzjonijiet li għamel l-istess Board. Dan wassal għal riżenji, akkużi u kontro-akkużi.

Theddida ta' qerda totali tal-Furjanizi

Kemm kienet hżienet is-sitwazzjoni fil-Belt u l-Floriana johroġ min dispaċċ li s-Civil Commissioner Oakes bghat lil Lord Bathurst fil-21 ta' Lulju fejn qallu li minkejja dak kollu li għamel il-gvern il-marda terribbli kienet qed dejjem tinfirex.

Fl-1 ta' Awissu, 1813, irrapporta lil Robinson, Konslu f'Tuneż li f'Lulju biss kienu mietu 1595 ruh. Mid-dispaċċ lil Bathurst tal-21 ta' Lulju iżda tohroġ tassew il-qagħda ta' tkexkix li kienu jinsabu fiha l-Furjanizi. Oakes qallu li riċentement is-subborg tal-Floriana intlaqtet b'mod partikolari mill-epidemija li tant hakmet b'mod komplet u formidabbli d-distrett li qed thedded il-qerda totali ta' l-abitanti tagħha li huma primarjament tal-klassi baxxa ('... which has taken such complete and formidable possession of that district as to threaten the total destruction of its inhabitants, who are principally of the lower class, ...')

Oakes kompli li minhabba f'hekk ta l-ordni l-Floriana kollha titqiegħed fi stat ta' kwarantina mill-aktar riġida.

Bl-epidemija fil-Belt u l-Floriana apparentement mingħajr kontroll, kien ordnat li tinqata' kull komunikazzjoni bejn dawn iż-żewġ postijiet infushom u flimkien mill-bqija tal-pajjiż. Il-Beltin u l-Furjanizi kienu spiċċaw litteralment prigunieri fi djarhom u fil-lokalitajiet rispettivi tagħhom.

Fil-31 ta' Lulju Oakes bagħat addenda għad-dispaċċ tal-21 ta' Lulju lil Bathurst fejn qallu li għalkemm fil-Belt kien qed jidher li l-epidemija ma kinitx qed tinfirex, il-belt tal-Floriana kienet qed tkompli ssofri severament filwaqt li l-Pesta issa kienet qed tkompli tinfirex mal-pajjiż kollu.*4



Festa Ċentinarja 2010 *San Publu Patrun ta' Malta*

Din il-korrispondenza bejn Malta u Londra fil-persuni tal-kap tal-gvern f'Malta, is-Civil Commissioner Sir Hildebrand Oakes,*5 u Lord Bathurst, li ma kienx ilu żmien twil li lahaq bhala Segretarju tal-iStat għall-Gwerra u l-Kolonji, titfa dawl qawwi fuq it-tbatija li kienu għaddew minnha missierijietna iżda wiehed jista' jiehu hjiel haj u attwali tal-kefrija ta' din it-tbatija li għaddew minna l-Furjanizi dak iż-żmien minn pittura ta' wegħda (Voto Factum Gratia Acceptata) li turi l-Immakolata Kuncizzjoni tal-Knisja ta' Sarria b'Sant'Andrija u Santu Rokku fuq naħa u oħra tagħha u taħt xena fi triq fejn fost affarijiet oħra jidher karrettun qed iġorr mejjet tal-pesta.

Skrizzjoni fuq il-pittura tgħid li din kienet għet ikkommissjonata minn Andrea Cachia li kien joqghod fi Triq il-Konservatorju talli kien heles mill-Pesta ta' l-1813.*6

Restrizzjonijiet aktar iebsa u tbatija ehrex

Sa nofs Ġunju in-nies li kienu jgħixu fil-Belt u l-Floriana kienu prattikament maqfulin fi djarhom minhabba r-restrizzjonijiet li kienu ġew ordnati fuq il-movimenti tagħhom. Kien hemm xi forma ta' movement awtorizzat bejn il-Belt, il-tlitt ibliet, u l-kampanja lil hinn mis-swar minn go postijiet ta' oċekkjar desinjati apposta.

Il-kontroll fuq il-moviment lejn il-Floriana u l-Belt kien eżerċitat f'Bieb il-Bombi taħt is-supervizzjoni tal-Giurati ta' l-Universita' tal-Belt.

Notifika maħruġa fit-13 ta' Lulju ssikkat ir-restrizzjonijiet fuq il-moviment ta' persuni u oġġetti f'diversi bnadi tal-gżira.

Il-komunikazzjoni bejn il-Belt u l-Floriana kellha tispicċa għal kollox u anki bejn il-Floriana u l-bqija tal-gżira hliet għall-bżonnijiet tas-servizz pubbliku u biex tintlaq' l-provvista ta' l-ikel. B'rizultat ta' dawn il-miżuri, il-provvisti kollha miġjuba mill-kampanja biex jissupplixxu l-Floriana kellhom jintlaqghu f'Bieb il-Bombi u l-provvisti għall-Belt kellhom jgħaddu mill-Bieb ta' hdejn ix-Xatt.

Iżda dan ma kienx biżżejjed u kien għad fadal tbatija ehrex għal Beltin u Furjanizi. Direttiva maħruġa fit-2 ta' Awissu stipulat li l-abitanti kollha tal-Belt u l-Floriana kellhom jirtiraw immedjatament go djarhom u ma setgħux johorġu minnhom bl-eċċezzjoni biss ta' min ikun qiegħed fuq xi xogħol tal-gvern. Hija kemmxejn ta' stagħġib li filwaqt li dawn il-miżuri stretti kienu qed jiġu inforzati fiż-żona tal-Belt u l-Floriana fuq bażi obbligatorja, fil-każ tat-tlitt iBliet u l-irhula dan kien biss rrakomandat minkejja li kien hemm minnhom li kienu ġa intlaqtu wkoll bil-Pesta.*7

Il-provvista ta' l-ikel

Pesta jew le, il-bniedem irid jipprova jkompli jsostni ruħu. Anzi f'ċirkostanzi ta' mard u epidemiji, is-sostenn ta' l-ikel isir anki aktar bżonnjuż għax ġisem dgħajjed iċedi aktar u aktar malajr quddiem il-mard.

Il-provvista ta' l-ikel għan-nies maqfulin wara s-swar tal-Floriana u tal-Belt għalhekk b'xi mod kellha ssir.

Għawdex, li għal żmien twil helisha mill-epidemija tal-Pesta, kien is-sors ewlieni tal-provvista ta' frott u haxix frisk liż-zoni urbani ta' Malta.

Fis-sajf ta' l-1813 il-prodotti agrikoli Għawdxin kienu lesti għas-suq u daqs kemm kien importanti għall-popolazzjonijiet msejtna ta' dawn iż-żoni urbani Maltin, partikolarment għall-Belt u l-Floriana, daqshekk kien importanti għall-bdieħa Għawdxin li l-prodott Għawdxin jibqa' jasal kemm jiflah għand il-konsumaturi Maltin.

Għaldaqstant Oakes kien reġa' awtorizza, taħt il-kontroll ta' kundizzjonijiet stretti, li jergħu jibdedw il-vjaġġi bid-dgħajjes minn Għawdex dritt għall-Port il-Kbir bi provvisti għall-Belt, Floriana u t-tlitt iBliet.

Il-Malti qatt ma għadda mingħajr hobż u lanqas seta' jgħaddi issa. Minkejja l-għeluq ta' hafna mill-fran fiż-żoni affetwati mill-Pesta, il-provvista ta' hobż lill-abitanti wara ż-żoni mbarrati tal-Belt, Floriana u t-tlitt iBliet baqgħet konsistenti u tlahhaq mad-domanda permezz ta' ċertu miżuri li tteħdu fosthom l-użu tal-fran tas-Servizzi Inġlizi kif ukoll il-forn ta' l-Ospizio fil-Floriana stess li kellu wisgħa fejn iżid il-produzzjoni tal-hobż.*8

Il-Pesta fil-Belt u l-Floriana tibda tbatti

Il-biza ta' Oakes li l-popolazzjoni kollha tal-Floriana tisfa vittma tal-Pesta bdiet tisfuma proprju wara biss ftit ta' jiem hekk kif f'ittra li bghat lil Lord Montgomerie datata s-7 ta' Awissu, irrapporta li l-miżuri mħabbra fil-Proklama tat-2 ta' Awissu kienu qed jirnexxu tant li r-rata tal-firxa ta' l-epidemija kienet qed tonqos.

Fit-30 ta' Awissu Oakes kiteb lill-general Maġġur Montresor f'Messina. Kien eċitat dwar is-sitwazzjoni fil-Belt u l-Floriana. Qal li l-aħħar statistiċi tas-saħħa ggustifikaw il-konkluzjoni li l-Pesta qegħda maż-żmien tiġi kważi eradikata mill-Belt u l-Floriana, li il-kwarantana perfetta u rigida stabbilita fir-rigward ta' dawn iż-żewġ lokalitajiet fil-5 ta' Awissu kienet qed tkompli u għet inforzata aktar milli rilassata u li kien minhabba f'hekk li kien hemm titjib fl-istat tas-saħħa pubblika f'dawn il-lokalitajiet.



Festa Ċentinarja 2010 San Publu Patrun ta' Malta

Fl-4 ta' Settembru informa lill-Logutenent Ġenerali Campbell li żied l-issikkar fuq iż-żona ta' esklużjoni fil-Belt u l-Floriana u in vista tal-fatt li, mill-banda l-oħra, hżienet is-sitwazzjoni tal-Pesta fl-irhula l-kbar ta' Birkirkara, hal Qormi u Haż-żebbuġ, inqatgħet kull komunikazzjoni bejn iż-żona BeltċFloriana u l-kampanja.

Fl-istess jum, Oakes irraporta lil Bathurst, li miegħu kien jikkomunika regolarment, li kien hemm tamiet raġonevoli ta' soppresjoni bikrija ta' l-epidemija tal-Pesta fiż-żona BeltċFloriana li bdiet tbatti kmieni f'Awissu.

Il-miżura prinċipali u l-aktar importanti, kompli Oakes, li kienet wasslet għall-kambjament kbir għall-aħjar fil-Belt u l-Floriana kien l-għeluq fi djarhom, fil-bidu ta' Awissu, ta' l-abitanti kollha, miżura iebes li incidentalment kienet dik li rrakomanda l-Board of Health hafna aktar kmieni, lejn l-aħhar ta' Mejju, iżda li ma kinitx attwata mill-gvern f'dak il-mument.

Fl-10 ta' Settembru, f'ittra oħra lil-Logutenent Ġenerali Campbell, Oakes kompli juru ruhu ottimista fuq is-sitwazzjoni fil-Belt u l-Floriana. Fil-fatt f'dik il-ġimgħa, fil-Belt kien hemm mewt waħda biss mill-Pesta filwaqt li ma kien irrapportat l-ebda każ ġdid u l-istess fil-Floriana fejn l-imwiet li kien hemm, tlettax, kienu fil-fatt imwiet li sehħew prinċipalment fl-iSptar tal-Pesta.

Lejn tmiem il-flaġell tal-Pesta

*Fl-4 ta' Ottubru wasal Malta Sir Thomas Maitland li ha f'idejha it-tregija tal-ġżira, bil-problema enormi li kienet tinsab fiha, minn idejha Oakes li, iżda, kien irnexxielu, lejn tmiem il-hatra tiegħu, iwaqqaf il-firxa tal-Pesta u jibda t-triq biex il-ġżira terġa tqum fuq saqajha.*9*

Fit-13 ta' Novembru, 1813, harget Proklama mill-Gvernatur Sir Thomas Maitland li kienet tghid li peress li kienu għadew aktar minn hmistax-il ġurnata minn mindu kien irrapportat xi każ ta' pesta fil-Belt u l-Floriana u peress li kien hemm raġuni soda għalfejn wieħed kellu jahseb li kien qed jersaq b'pass mgħaġġel il-mument li fih l-abitanti setgħu jigu mehlusa mill-istat twil u attwali ta' rekluzjoni (li effettivament kien l-istat ta' Kwarantina) li kien kkaġunathom tant tbatija, kellhom jittiehdu dawk il-miżuri xierqa għas-sigurta' u s-salvezza ġenerali.

Fost il-miżuri kien hemm dik li mis-17 ta' Novembru, 1813 sa hmistax wara, fil-Belt u l-Floriana, dejjem sakemm ma jigix irrapportat każ ġdid ta' pesta, kellha ssir purifikazzjoni ġenerali fid-djar, hwienet u mahzen kollha ta' dawn iż-żewġ lokalitajiet mingħajr l-iċken eċċezzjoni. Matul dak il-perjodu ta' hmistax il-ġurnata kull dar, hanut u mahzen kellhom jigu spezzjonati ta' kull ġimgħa u d-Deputati, Tabib u Uffiċċjal tal-Pulizija kellhom jagħmlu rapport ta' l-ispezzjonijiet.

Il-Proklama kienet tghid li fil-kategorija ta' dawk l-affarijiet li kellhom jigu purifikati kienu jaqgħu għamara, bjankerija, hwejjeġ, merkanzija u affarijiet ta' kull xorta - kollox f'kelma waħda - u dawn kellhom jigu esposti għall-arja, mahsula u ppurifikati.

It-twieqi u l-bibien ta' kull post kellhom jibqgħu miftuha matul il-ġurnata, kellhom jitbajdu totalment il-partijiet ta' isfel tal-bini u jitnaddfu mill-ġdid bl-akbar attenzjoni mill-ġdid.

L-ispetturi, f'każ li jkun hemm min ma jesegwixxiex din l-ordni kif suppost, kellhom jagħmlu minnufih rapport lill-Gvern u l-piena għal tali negligenza kienu lil kull post - dar, hanut jew mahzen - kien jitqiegħed fi stat ta' kwarantina għal erbghin ġurnata.

Miżura oħra interessanti kienet tirrigwarda l-kalessi. Il-Proklama tirreferi għall-ordni li kien hareġ il-Gvern fit-3 ta' ġunju ta' qabel fejn kien ordnat li kellhom jitnehhew id-drappijiet mill-kalessi tal-kiri li kienu kkontribwixxew għall-bidu tal-pesta, liema ordni f'każi varji giet miksura.

*Għaldaqstant, il-Proklama kompliet, biex jiġi prevenut il-hsara li tista' toħroġ minn dan in-nuqqas ta' ubbidjenza lejn din l-ordni u biex twaqqaf il-possibilita' ta' kwalunkwe infezzjoni li setgħet teżisti fi kwalunkwe kaless, il-kalessi kollha u ta' kull xorta bl-arneż li jippartjeni lilhom kellhom jingabru fil-Piazza della Floriana (għandi nifhem li hawnhekk qed tirreferi għal dik li illum hija Pjazza San Publu) u jitqiegħdu fi stat ta' kwarantina għal hmistax il-ġurnata. Min kien jinstab li kiser din l-ordni, kien ikollu l-kaless konfiskat.*10*

Konferma ta' l-għibien tal-pesta mill-Floriana

*Il-Gazzetta del Governo di Malta kienet ixandar rapport bin-numru tal-morda u l-mwiet ikkangunati mill-pesta f'kull hargha iżda fil-hargha tal-24 ta' Novembru, 1813 kien gie deċiż li r-rapport ta' dakinhar kien l-aħhar wieħed u li ma kienx ser jixxandar aktar hekk kif din il-gazzetta habbret li l-pesta kienet tista' tghid li sfumata għal kollox mill-Ġżira, għajr għal ftit każi li kienet ristretti għall-Lazzarett, u għalhekk inhass li tali rapporti kienu saru kwazi superfluwi.*11*

*Fil-fatt, filwaqt li kienu għadhom jidhru ċifri ta' morda u mejta mill-pesta f'xi irhula f'hargiet preċedenti, mill-anqas sa mill-hargha ta' l-10 ta' Novembru, 1813, il-Floriana u l-Belt ma kienu qed jirrapportaw la każijiet ta' mard u lanqas ta' imwiet.*12*



Festa Ċentinarja 2010 San Publu Patrun ta' Malta

*Aktar tard, fil-15 ta' Frar, 1814, Maitland informa lil Lord William Bentinck, li kien f'Palermo, li l-Belt, Floriana u t-tliet ibliet kienu ilhom hielsa mill-Pesta ghal 111-il ġurnata, jiġifieri mis-27 ta' Ottubru, 1813. Wiehed, iżda, kellu jistenna sat-8 ta' Settembru, 1814, biex jiġi dikjarat uffiċjalment li finalment il-Pesta kienet kompletament meqruda mill-gżejjer Maltin. Dan sar permezz ta' Proklama b'dik id-data mahruġa mill-Gvernatur Maitland u bhala bażi ghal din id-dikjarazzjoni semma l-fatt li l-Pesta kienet ilha li ghebet minn Ghawdex (l-ahhar post fil-gżejjer Maltin li fih feġġet il-Pesta) ghal aktar minn 120 ġurnata, mill-Belt ghal dawk l-ahhar ghaxar xhur, u mill-bqija ta' Malta ghal sitt xhur.*13*

Twettiq ta' wegħda għall-helsien mill-Pesta

Fil-ġranet terribbli tal-Pesta il-Maltin kienu għamlu wegħda lil Alla li jagħmlu Tridu u proċessjoni solenni malli setgħu jiġu mehlusa minn dak il-flaġell. Il-Maltin, malli hasew li akkwistaw minghand Alla dik il-grazzja riedu jonoraw il-wegħda tagħhom.

Il-kap tal-gvern, nhar il-ġimgħa, 16 ta' Settembru, 1814, ta' bidu għal Tridu fil-Knisja Insinji Kollegġjata ta' San Pawl tal-Belt Valletta.

It-Tnejn filgħodu kien kemm Quddiesa Solenni kantata ta' radd il-ħajr lil Alla. Wara nofsinhar bdiet proċessjoni li fiha ingarru kemm l-iStatwa kif ukoll ir-Relikwa ta' San Pawl. Il-proċessjoni mxiet b' devozzjoni lejn il-Knisja ta' San Publu fil-Floriana bejn żewġ fillieri twal ta' suldati.

Wara li sar ringrazzjament herqan mill-ġdid lil Alla, il-proċessjoni rritornat fl-istess ordni fil-Knisja ta' San Pawl, segwita mit-truppi li kienu fformaw il-fillieri. Fil-frattemp indaqqu l-qniepen kollha u mill-fortifikazzjonijiet sar sparar minn diversi kanuni ta' l-artillerija bhala salut.*14

Eku tal-Pesta u t-twaqqif tal-Parroċċa tal-Floriana

ħaġa interessantissima marbuta mal-Pesta u l-Floriana hija li l-eku ta' dan il-flaġell baqa' jidwi f'din il-lokalita' b'mod mill-aktar qawwi sa aktar minn 30 sena u huwa intriċċat ukoll fil-ġrajjet li eventwalment wasslu għat-twaqqif tal-Parroċċa tal-Floriana.

Sa mill-1724 kien beda jinstema' diwi fil-Floriana biex titwaqqaf parroċċa ġdida u l-Gran Mastro Vilhena kien ipprezenta petizzjoni lis-Santa Sede f'dan is-sens iżda għal diversi raġunijiet din ma ntlagħgetx.

Maż-żmien inbniet il-Knisja ta' San Publu u din spiċċat viċi-Parroċċa ta' San Pawl tal-Belt. Malli l-Furjanizi kellhom il-knisja tagħhom ix-xewqa li l-Floriana tkun parroċċa għaliha kotrot iżda għal żmien twil il-parroċċa Beltija, appoġġjata mill-awtoritajiet tal-Knisja lokali u s-Santa Sede, baqgħet topponi u tirrifjuta din ix-xewqa.

Dan wassal biex tinbet rivalita' kbira bejn il-fazzjonijiet differenti fil-Belt u l-Floriana.

Il-kwistjoni baqgħet tkarkar għal snin twal, b'tentattiv wiehed wara l-iehor biex titwaqqaf parroċċa separata fil-Floriana jfallu, sakemm fl-1839 insibu li sar sforz ieħor kbir biex il-holma tal-Furjanizi sa fl-ahhar isseħħ.

Il-promoturi tal-kawża Furjaniza ipprezentaw petizzjoni wara l-ohra lis-Santa Sede biex isostnu l-każ tagħhom u hawn fejn reġa tfaċċa l-eku tal-Pesta. Il-Kapitlu ta' San Pawl kien akkużat li waqt il-Pesta ta' l-1813 (kif ukoll waqt l-epidemija tal-Kolera ta' l-1837) kien ittraskura li jagħti l-komfort spiritwali neċessarju lil dawk li sfaw vittima ta' dawn l-epidemiji fil-Floriana u dan kien motivat l-aktar minn tendenzi ta' biża' kif ukoll mid-distanza projbittiva bejn il-Belt u l-Floriana speċjalment meta bieb il-belt – Porta Reale – kien jingħalaq għal-lejl.

Wiehed ma jridx jipparaguna din id-distanza ma' dik tal-lum. F'dawk iż-żminijiet wiehed ried jasal sal-Belt b'saqajh peress li t-trasport kien rari u użat biss minn nies ipprivileġġjati u dak li jkun kellu jitla' żewġ indani taraġ u jgħaddu bejn mogħdijiet iserrpu biex jasal sa fejn il-foss tal-Kurtina ta' Santa Madalena. Dan il-passaġġ kien ibeżza wisq lil min ikun għaddej bil-mixi anki matul il-jum u kien hafna aktar aghar matul il-lejl meta kien ikun fi dlam ċaapa u rament użat. Minħabba dan l-istat ta' fatt, kien diffiċli għar-residenti tal-Floriana li jiksibu l-kura spiritwali meħtieġa minn San Pawl Nawfragu tal-Belt. Il-promoturi tal-petizzjoni għamlu emfasi speċjali fuq dawn in-nuqqasijiet.

Fir-rigward tal-Pesta ta' l-1813, l-akkuża kontra l-Kapitlu tal-Kollegġjata kienet waħda serja, dik li naqsu minn dmirhom bhala saċerdoti, u fil-petizzjoni ingħad li l-*canonici non intervennero mai nella Floriana ad amministrare in tempo di peste il Santissimo Sacramento di penitenza ed Eucharistia all' 'eccezione del Canonico Proposito Don Raffaele Camilleri il quale intervenne per poche volte e poi morì in sua casa nella Valletta* (il-kanonici qatt ma gew fil-Floriana fi żmien il-pesta biex jamministraw is-Sagrament iMqaddes tal-qrar u l-Ewkaristija bl-eċċezzjoni tal-Kanonku Prepostu Dun Raffaele Camilleri li ġie l-Floriana fi ftit okkażjonijiet u li wara miet fid-dar tiegħu fil-Belt).

Din id-dikjarazzjoni kienet saret taħt ġurament minn Paola Muscatelli fil-prezenza tan-Nutar Antonio Delicata.*15 L-implikazzjoni hija li l-Kanonku Prepostu Dun Raffaele Camilleri miet b'kawża tal-pesta. Kienet jew ma kinitx ir-raġuni eżatta, ta' min jirrikonoxxi l-qlubija ta' dan il-kanonku tal-Kapitlu tal-Kollegġjata Pawlina li ssogra saħħtu u ħajtu biex f'xi okkażjonijiet u f'ċirkostanzi tal-biża' qeda l-ħtiġijiet spiritwali tal-Furjanizi.



Festa Ċentinarja 2010 San Publu Patrun ta' Malta

Iżda din l-imġieba erojka ta' kanonku wiehed ma kinitx biżżejjed biex tikkontrasta x-xita ta' ilmenti serjissimi fil-konfront tal-kanonċi shabu fir-rigward ta' l-abbandun kwazi totali li thallew fih il-Furjanizi f'dawk il-granet suwed. Stqarrijiet ġuramentati simili saru minn persuni oħra li ziedu li l-foqra tal-Floriana thallew minghajr kura spiritwali, hobż u flus 'nel contagio di peste' (matul il-pesta). Dawn l-istqarrijiet kollha intbagħtu Ruma biex isahħu l-kawża ta' dawk li riedu s-separazzjoni tal-viċi parroċċa ta' San Publu minn ma' dik ta' San Pawl tal-Belt.

Aktar stqarrijiet kienu li 'non viddi mai in Floriana Sacerdoti della Valletta e neppur Canonici' 'Non intervennero a far il loro dovere' 'a la Floriana per piu' tempo rimase senza alcun Sacerdote' 'non era giusto che la gente muoia senza sacramenti' 'non ho veduto mai Canonici della Santa Chiesa di Collegiata della Valletta' 'nessuno si porto' nella Floriana ad amministrare i Santissimi Sacramenti di eucaristia e penitenza' – dawn l-istqarrijiet kollha u oħrajn li saru taħt ġurament fil-prezenza ta' diversi nutara pubbliċi jidher li kellhom ihallu xi effett mixtieq fuq id-deċizzjoni tas-Sagra Congregazione li kellha tagħti l-verdett tagħha fl-4 ta' Frar, 1843, verdett li fil-fatt hareġ favur it-twaqqif tal-Parroċċa ġdida tal-Knisja ta' San Publu tal-Floriana li ! issa għalhekk ma baqgħetx viċi parroċċa tal-Knisja Parrokkjali ta' San Pawl Nawfragu tal-Belt.

Minkejja li l-Kapitlu tal-Kollegġjata baqa' jahdem biex din id-deċizzjoni tiġi mregġa lura, digriet ta' l-Arcisqof Francesco Saverio Caruana datat il-5 ta' Marzu, 1844 habbar li jumejn wara kellu jidhol fis-sehħ l-imsemmi digriet li stipula li l-Knisja ta' San Publu kellha tiġi mifruda għal dejjem minn San Pawl tal-Belt bhala parroċċa indipendenti bl-unuri, drittijiet, appartenenzi u emolumenti kollha li jappartjenu għal parroċċa.*16

U b'hekk qishom li ġew fi tmiem f'daqqa zewġ avvenimenti kbar fl-istorja tal-Floriana għax nifhem li filwaqt li l-Furjanizi kienu qed jiċċelebraw bil-kbir it-tmiem tal-battalja twila biex ikollhom il-parroċċa tagħhom kienu kwazi qed jidfnu wkoll definittivament l-aħhar spettri tal-ġrajja drammatika u duluruża tal-Pesta li fl-eqel tagħha kienet heddet li tkaxkar magħha minn wiċċ l-art lill-Furjanizi kollha ... iżda kien għad fadal epilogu ċkejken iehor!

Epilogo ċkejken iehor

Fadal ġrajja oħra li qanqlet fil-Furjanizi t-tifkiriet tal-qilla tal-Pesta ta' l-1813-1814 u din ġrat madwar 70 sena wara t-tmiem tagħha. Il-Furjanizi kienu ilhom bix-xewqa li jkollhom faċċata ġdida u aktar imponenti għall-knisja tagħhom u għal dan il-ghan kien ikkommissjonat biex jagħmel disinn il-Professor Nicola Zammit. Id-disinn ingħoġob u wara li kien intalab u nġhata permess mill-gvern biex tintuza parti mill-kannierja għall-pedamenti tal-faċċata l-ġdida, nhar l-Erbgħa, 13 ta' Awissu, 1884, tqieghdet l-ewwel gebla ta' din il-faċċata li għadna ngawdu sallum.

Gara, iżda, li peress li l-vittmi tal-Pesta ta' l-1813 kienu ġew midfuna fil-kannierja u minkejja li kienu għaddew 70 sena, il-haddiema li kienu qed jahdmu fuq il-pedamenti ma thallewx jagħmel kuntatt mad-dinja ta' barra. L-ikel u l-bżonnijiet l-oħra tal-haddiema kienu jitnizzlu minn ġo 'shafts' li saru fis-saqaf tal-kannierja. (Din fakkritni f'xena mill-film bibbliku 'Ben Hur' meta kienu jnizzlu l-ikel għall-lebbużi permezz ta' tarjola.)

Meta l-pedamenti kienu lesti il-haddiema kellhom iqattgħu 40 ġurnata kwarantina fl-Isolation Hospital f'Manoel Island qabel ma nġhataw 'Patenta Netta'*17, jiġifieri li ġew iċċertifikati li ma kienu qed iġorru l-ebda marda. U din il-ġrajja tidher li sa fl-aħhar għalqet definittivament l-ghatu fuq l-istorja tal-Pesta tal-1813-1814 u l-impatt li kienet halliet fuq il-Floriana kemm fi żmienha kif ukoll għal tant u tant snin wara.

Noti u Riferenzi

*1 Patrick Staines, *Essays on governing Malta (1800-1813)*, Publishers Enterprises Group (PEG), 2008, p. 614

*2 *Ibid.*, pp. 559, 561-562

*3 Winston L. Zammit, *Fil-Furjana fis-seklu XIX (1) Il-logotenent (1800-1817) f'Il-Furjana*, Vol. VI Ottubru-Diċembru 2008 Nru. 36, p. 5

*4 Patrick Staines, *Essays on governing Malta (1800-1813)*, Publishers Enterprises Group (PEG), 2008, pp. 570-572, 579-580

*5 Sir Hildebrand Oakes kien l-aħhar rappreżentant tal-Kuruna f'Malta li kien iġib it-titlu ta' 'Civil Commissioner'. Warajh kien ġie Sir Thomas Maitland li nġhata t-titlu ta' 'Gvernatur', liema titlu baqa' jingarr mis-suċċessuri tiegħu prattikament sat-tmiem il-hakma Ingliża f'Malta

*6 Emmanuel S. Tonna, *Final focus on Floriana & a collection of essays*, Malta, 1979, p. h57z

*7 Patrick Staines, *Essays on governing Malta (1800-1813)*, Publishers Enterprises Group (PEG), 2008, p. 614, pp. 579-581

*8 *Ibid.*, pp. 584-585

*9 *Ibid.*, pp. 593-595, 606

*10 *Gazzetta del Governo di Malta*, Numero 4, Mercoledì 17 novembre 1813, p. h13z

*11 *Ibid.*, Numero 5, Mercoledì 24 novembre 1813, p. h20z

*12 *Ibid.*, Numero 3, Mercoledì 10 novembre 1813, p. h12z

*13 Patrick Staines, *Essays on governing Malta (1800-1813)*, Publishers Enterprises Group (PEG), 2008, p. 612, 614

*14 *Gazzetta del Governo di Malta*, Numero 48, Mercoledì 21 settembre 1814, p. 193

*15 Emmanuel S. Tonna, *Final focus on Floriana & a collection of essays*, Malta, 1979, p. 19, 21, 24, 26-27

*16 *Ibid.*, p. 27-28, 32

*17 *Ibid.*, p. 36-37